

वाणी प्रति

रूमानी मेरी सपना उडी बादलमा बिलाई
गुमानी मेरी बिपना ओर्ली चट्टानमा पलाई ।
चिम्लेका आँखाभिन्नका जादू डर लाग्छन् मलाई,
दिनको खुला उज्यालो गर्छ संसारको भलाई !
गरीबीलाई सिँगारी पहिले अपनाउँथे मजामा,
अब त्यो काली बोक्सीलाई खिँच्छु गन्हाउने धुजामा,
बदली संसार रमाउने मन हो एक वरदान,
आफैँमा मस्त हुन्छ त्यो आखिर
संसारलाई छाया, घर राम्रो रच्छ, दिँदैन क्यै प्राण !
हेर ! त्यो गन्दा गल्लीमा छाप्रो कसैको कुहिन्छ;
भत्कन तयार बगेर भित्ता, बादलै चुहिन्छ !
बनाउनु मैले भाइ र बहिनीहरूको घरबार छ,
सुँगुरकोखोरलाई गिज्याउने जहाँ सुनको दरबार छ ।
विषय मेरा बाझा र टिझा जङ्गलका बिरूवा,
कविताका शीर्षक मेरा गरीब गुरूवा ।
कहीं छ कोर्नु, कहीं छ फोर्नु, कहीं छ सिँचन,
राष्ट्रको खेत सम्याउनुपर्छ युगलाई रचन ।
असुन्दरभिन्न सुन्दर जो हो हिलोको कमल,
फक्रने त्यल्लाई कविको किरण समाती असल ।

धनको तन्द्रा सुखको निद्रा चाहिन्न मलाई !
मानिसको आँखा खुलाउने भाखा,
आकाश छुने धोबिनी गीत, बिहानी मलाई !